



“ULDUZ”UN İŞIĞI

Olsun. Belələrinə ən yaxşı cavabımız öz yolumuzla getmək, uğurlu saylarımızla oxucularımızı sevindirməkdir.

- Deyəsən ürəyiniz doludur...

- Əslində, çox danışmağı sevmirəm. Amma elə məqam

lar var ki, o anda susmağın özü ədalətsizlikdir. “Ulduz”un büdcəsi çox deyil. O büdcə ilə “Ulduz”u “topa tutanlar” gördüyümüz işlərin onda birini görə bilməzlər. Ötən əsrin 90-cı illərində “Ulduz”un ağır sınaqlardan keçdiyini xatırlatmaq istəyirəm. Aylarla, hətta, illərlərlə “Ulduz”un əməkdaşları əməkhaqqı almayıblar. Amma onlar bu jurnalı yaşatdılar, imkan vermədilər ki, “Ulduz”un işığı sönsün. Onlardan biri bu gün də sıralarımızdadır. Jurnal yaranan gündən “Ulduz”da işləyən rəssam Ədalət Həsəni deyirəm. Öz aramızda onu “Dünyanın ən ədalətli adamı” adlandırırıq. Biz yolu “Ulduz”dan keçən belə fədakar insanların yolunu davam etdiririk və etdirəcəyik.

- Bir az da layihələrdən danışaq...

- Son on ildə hansı layihələr həyata keçirmişik bunu bilənlər bilir, görənlər görür, xüsusi buraxılışlar, müsabiqələr, klassiklərin yubileyi ilə bağlı nəşrlər, “Müəllifin ilk kitabı” seriyasından kitabçalar...və s. Bunları danışıb vaxtınızı almaq istəmirəm, əsas odur ki, günü bu gün də bütün nəşillər, xüsusilə yaşlı nəsil “Ulduz”da çap olunmaq istəyir.

- Ötən ilin sonunda “Ulduz” jurnalı ilə “Xalq qəzeti” TV-nin xüsusi layihəsi oldu. Layihə necə qarşılandı?

- Layihənin məqsədi gənclərlə görüş keçirmək, ədəbiyyatla gənclik arasında körpü yaratmaq, ulduza çevrilmiş şairləri, yazıçıları görüşlərə dəvət edib “Ulduz”lu görüşlər” keçirməkdir. Azərbaycan Dövlət Pedaqoji Universitetində, Azərbaycan Dövlət İqtisad Universitetinin nəzdində Maliyyə-İqtisad Kollecinə yaddaqalan

görüşlərimiz oldu. Müasir gəncliyin səsinə, arzularını eşitmək, ədəbiyyat sevgisini görmək bizi ümidləndirdi ki, bu layihəni davam etdirək.

- “Ulduz”la “Gənc yürekler”in birgə layihəsi böyük əks-səda yaratdı. İstərdim, bu barədə də məlumat verəsiniz.

- “Ulduz” bu addımı ilə jurnallar arasında daha bir ilkə imza atdı. “Gənc yürekler” jurnalının bir sayı “Ulduz”da türk dilində çap olundu, “Ulduz”un bir sayı da qardaş Türkiyədə Azərbaycan dilində işıq üzü gördü. Bu bir mübadilə idi, eksperiment də adlandırmaq olar, nəticə gözlədiyimizdən də uğurlu oldu.

AYB-nin sədri, Xalq yazıçısı Anarın iştirakı ilə “Gənc yürekler” dərgisinin təqdimatını keçirdik. Bu layihədən sonra Türkiyədə çap olunan daha iki jurnaldan qarşılıqlı mübadilə üçün təklif aldıq. Qısa vaxtda bunları gerçəkləşdirəcəyik.

- “Ulduz” bu il nələri planlaşdırır?

- Bu il 35 yaşa qədər olan gənclərin yaradıcılığı üç xüsusi buraxılışlarda - poeziya, proza və tənqiddə oxuculara təqdim edəcəyik. Yusif Səmədoğlunun 90 illik yubileyi ilə əlaqədar Yusif Səmədoğlu adına hekayə müsabiqəsi keçirəcəyik. Artıq danışdıqlar aparmışıq, “Ulduz” jurnalı ilə Özbəkistanın hələ adını açıqlamaq istəmədiyimiz tanınmış ədəbi jurnalı arasında layihəmiz olacaq. Bu dəfə bizim yazıçı və şairlərin əsərləri özbək dilində Özbəkistanda, özbək qardaşlarımızın əsərləri Azərbaycan dilində “Ulduz”da çap olunacaq. Dünya Türk Gənc Yazarlar Birliyi ilə “Ulduz”un xüsusi buraxılışı olacaq ki, bu buraxılışda bütün türkdilli xalqların gəncləri təmsil olunacaq. Bu il “Gənc yürekler” dərgisi bir sayını 35 yaşadək olan gənclərimizin yaradıcılığına həsr olunacaq. Başqa saylarımız isə yeni imzalar, yeni yazılarla oxucuların görüşünə gələcək.

Havar Şəfiyeva